

संस्कृतवार्ता:

30.07.2024

सायम् - 06:20

मुख्यवार्ता:

- पेरिस-नगरे अनुष्ठीयमाणे ओलम्पिक इत्याख्ये क्रीडा-महाकुम्भे अद्य मनु-भाकरेण , सरबजोत-सिंहेन च मिश्रित 10 मीटर एयर पिस्टल शूटिंग इति भुशुण्डिका-लक्ष्यवेधन-स्पर्धायां कांस्य-पदकम् अर्जितम् ।
- देशस्य जीडीपी इति सकलगृहोत्पादाः प्रतिशतम् अष्टपरिमितेन विवर्धमानाः सन्ति अतः तद्दिनं नास्ति दूरं यदा भारतं वैश्विकस्तरे तृतीया बृहत्तमी अर्थव्यवस्था भविष्यति इति ब्रूते प्रधानमंत्री नरेंद्रमोदी ।
- केरलस्य वायनाड-जनपदे दुरापन्ने भूस्खलने मृतकानां संख्या समेध्य त्रिणवति-मिता जाता। राज्ये द्वि-दिवसीयः राजकीय-शोकः
- झारखंड-राज्ये हावड़ा-मुंबई-रेलयान-दुर्घटनायां जनद्वयं मृतं द्वादशाधिकाः च व्रणिताः , सुरक्षोद्धारकार्यं सम्पन्नम् ।
- श्रीलंका-देशे आयोज्यमाणायां स्पर्धा-त्रयात्मिकायां विंशतिं प्रति विंशतिः क्रिकेट-शृङ्खलायां भारतं अद्य सायं सप्तवादने आयोजक-दलं विरुध्य तृतीयम् अन्तिमं च स्पर्धां स्पर्धितुं तत्परम् अस्ति ।

मनु-कांस्यपदकम्

फ्रांस-देशस्य पेरिस-नगरे अनुष्ठीयमाणे ओलम्पिक इत्याख्ये क्रीडा-महाकुम्भे अद्य मनु-भाकरेण , सरबजोत-सिंहेन च मिश्रित 10 मीटर एयर पिस्टल शूटिंग इति भुशुण्डिका-लक्ष्यवेधन-स्पर्धायां दक्षिण-कोरिया-देशस्य ओह-ये-जिनस्य , ली-वोनहो इत्यस्य च युगलं दश-अङ्कान् विरुध्य षोडश-अङ्कैः पराभूय कांस्य-पदकम् अर्जितम् । अनेन विजयेन साकमेव मनुभाकरः क्रीडा-महाकुम्भस्य एकस्मिन्नेव संस्करणे पदक-द्वयस्य विजेत्री प्रथमा क्रीडिका सञ्जाता अस्ति । अपरत्र च, सरबजोतेन नैजं प्रथमं पदकं विजितमस्ति । अतः पूर्वं मनुभाकरेण महिलानां 10 मीटर एयर पिस्टल-स्पर्धायां कांस्य-पदकं विजितमासीत् सहैव पी-वी सिंधुः , मल्लयोद्धा सुशील-कुमारश्च

द्वौ एतादृशौ भारतीयौ क्रीडकौ वर्तेते याभ्यां भूरि ओलम्पिक-पदकानि पृथक्-पृथक्-क्रीडासु विजितानि सन्ति । अत्रान्तरे मनुभाकरस्य सरबजोतसिंहस्य च पदकार्जनम् अभिलक्ष्य राष्ट्रपतिः द्रौपदी-मुर्मुः , प्रधानमन्त्री श्रीनरेन्द्रमोदी च मङ्गल-वचोभिः तौ वर्धापितवन्तौ ।

प्रधानमंत्री- मनुसरबजोतसिंहौ

प्रधानमन्त्रिणा श्रीनरेन्द्रमोदिना पेरिस-ओलम्पिक-महाकुम्बभे 10 मीटर एयर पिस्टल मिक्स्ड टीम स्पर्धा इति मिश्रित-भुशुण्डिका-लक्ष्य-वेधन-स्पर्धायां कांस्य-पदकस्य विजयम् अभिलक्ष्य मनु-भाकरः , सरबजोत-सिंहः च भृशं वर्धापितौ । सामाजिक-सञ्जालीये एकस्मिन् संदेशे श्री-मोदी व्यलिखत् यत् भारतीया लक्ष्यवेधकाः देशं गौरवान्वितं कुर्वन्तः सन्ति । अमुना प्रोक्तं यत् उभाभ्याम् अपि उत्कृष्ट-कौशलेन सामूहिक-कार्यं प्रदर्शितम् । प्रधानमंत्री प्रोक्तवान् यत् अनेन पदकार्जनेन भारतं नितान्तं प्रसन्नम् अस्ति ।

प्रधानमंत्री-वित्तसङ्कल्पनासम्मेलनम्

प्रधानमंत्री नरेन्द्रमोदी प्रावोचत् यत् देशस्य जीडीपी इति सकलगृहोत्पादाः प्रतिशतम् अष्टपरिमितेन विवर्धमानाः सन्ति अतः तद्दिनं नास्ति दूरं यदा भारतं वैश्विकस्तरे तृतीया बृहत्तमी अर्थव्यवस्था भविष्यति । अद्य नवदिल्ल्यां 'विकसित भारत की ओर यात्राः' इति विकसितभारतं प्रति यात्रा ऐषमः केंद्रीय-वित्तसङ्कल्पना-पत्रक-सम्मेलनस्य बजट औद्घाटनिक-सत्रं संबोधयता श्रीमोदिना प्रोदितं यत् महामार्या सह युद्धानन्तरमपि भारतं नवीनशिखरसानौ सम्प्राप्तम् अस्ति । अमुना प्रोक्तं यत् प्रशासनं सर्वेषु क्षेत्रेषु ध्यानं केन्द्रीकरोति । प्रधानमंत्री उदैरयत् यत् सर्वकारः यादृश्या जवीयस्या गत्या आधारिक-संरचनानां निर्माणं करोति तदभूतपूर्वम् अस्ति । अमुना प्रोक्तं यत् पूंजीगत-व्ययः संसाधनानां निवेशस्य सर्वोत्तमः बृहत्तमश्च उत्पादक-माध्यमः कथ्यते । श्रीमोदी न्यगादीत् यत् चतुरधिक-द्विसहस्रतमे वर्षे यूपीए-संयुतेः सर्वकारस्य प्रथमे वित्तसङ्कल्पनापत्रके पूंजीगतः व्ययः प्रायः नवति-सहस्र-कोटि-रूप्यकाणि आसीत् अथ च चतुर्दशोत्तर-द्विसहस्रतमे वर्षे एतत् सम्वर्ध्य द्वि-लक्ष-कोटि-रूप्यकाणि जातानि सन्ति । अमुना प्रोक्तं यत् सम्प्रति पूंजीगतः व्ययः एकादश-लक्ष-कोटितः अपि अधिकः अस्ति । प्रधानमंत्री प्रोदैरयत् यत् अधुना वित्तसङ्कल्पनायाः प्रारूपं विवर्ध्य त्रिगुणितं जातमस्ति यच्च अष्टचत्वारिंशत्-लक्ष-कोटि-रूप्यकाणि जातमस्ति । अमुना प्रोक्तं यत् मन्त्रालयेभ्यः धनावण्टनम् अपि अभिलेख्य-रूपेण समेधितमस्ति । श्रीमोदिना प्रोक्तं यत् भारतम् एकमात्रं तादृशं राष्ट्रमस्ति यत्र विकास-परिमितिः महार्घता-परिमिति-तः गरीयसी वर्तते । श्रीमोदिना एतदपि प्रोक्तं यत् विगतेषु दशवर्षेषु पञ्चविंशति-कोटि-मिताः जनाः निर्धनता-रेखातः बहिरागताः सन्ति । प्रधानमंत्री उक्तवान् यत्

प्रशासनेन जन-जीवनं सरलीकर्तुं, कौशल-विकासेषु , आजीविका-क्षेत्रेषु च विशेषं ध्यानं दीयते । असौ उक्तवान् यत् वृत्तेः अवसराणाम् उत्पादकेषु सूक्ष्म-लघु-मध्यम-उद्यमेषु अपि सविशेषं ध्यानं दीयते । अमुना प्रोक्तं यत् सर्वकारेण समेषां नागरिकाणां जीवनं सरलं विधातुं जीवनस्य गुणवत्ता सुनिश्चीयते । श्रीमोदी प्रोदितवान् यत् अद्य भारतस्य नीतिः, समर्पणं, दृढ-संकल्पः, निर्णय-क्षमता च समस्तमपि विश्वं भारतदेशे निवेशार्थं आकर्षयति । असौ भणितवान् यत् भारतं विकासस्य स्थिरतायाः च प्रतीकभूतम् अस्ति । प्रधानमन्त्री प्रोक्तवान् यत् तस्य सर्वकारस्य समीहा प्रतिबद्धता च स्वच्छा वर्तते अथ च सर्वकारः विकसित-भारताय पूर्णध्यानेन कार्यं कुरुते । एक-दिवसीयस्य सम्मेलनस्य आयोजनं भारतीय-उद्योग-परिसंघ-द्वारा विहितम् आसीत् यस्योद्देश्यः विकासाार्थं सर्वकारस्य व्यापक-दृष्टिकोणस्य उद्योगानां च भूमिकानां रूपरेखा-प्रस्तवनम् अस्ति । उद्योगक्षेत्रस्य, शासनस्य, राजनयिक-समुदायस्य, विमर्श-दलानां च पारेसहस्रं प्रतिभागिनः वैयक्तिक-रूपेण अस्मिन् सम्मेलने भागं भजन्ते येषु नैके वैदशिकाः अपि समाविशन्ति ।

केरल-भूस्खलनम्

केरलस्य वायनाड-जनपदे अद्य प्रभाते दुरापन्ने भूस्खलने नैके जनाः पञ्चतां प्राप्ताः आसन् येषु साम्प्रतं यावत् भूम्यन्तर-वर्तिनः त्रिणवति-मिताः शवाः भू-स्खलन-स्थलात् अधिगताः सन्ति । मृतकानां संख्या अतोऽपि वर्धिष्यते इति सम्भाव्यते । आधिकारिक-स्रोतांसि सूचयन्ति यत् अस्यां दुर्घटनायां त्रणिताः अष्टाविंशत्युत्तर-एकशतं-मिताः जनाः विभिन्नेषु चिकित्सालयेषु उपचाराधीनाः सन्ति । ध्वंसावशेषेषु निरूढानां जनानाम् उद्धाराय अधुना अपि आपद्-मोचनबलानि, राज्य-सर्वकारस्य विभागाः , जनता च पूर्णतो दृशा प्रयासपराः सन्ति । अत्रान्तरे केरल-सर्वकारेण दिनद्वयस्य शोकः घोषितः अस्ति । जन-धन-क्षतेः विषये गहनं शोकं प्रकाशयता सर्वकारेण घोषितम् अस्ति यत् अस्मिन् दिनद्वये सार्वजनिक-कार्यक्रमाः , समारोहाश्च स्थगिताः विधीयन्ते । अस्मिन्नवसरे राष्ट्रिय-ध्वजः अर्धानतः स्थास्यति । दुर्घटनाम् इमाम् आलक्ष्य राष्ट्रपतिः द्रौपदीमुर्मुः, उपराष्ट्रपतिः जगदीप-धनखडः, प्रधानमन्त्री नरेन्द्रमोदी च गहनां शोक-सम्वेदनां प्रकाशितवन्तः । श्रीमोदिना मृतकानां परिवाराय प्रधानमन्त्रीकोश-तः द्वि-लक्ष-मितं अनुग्रह-राशि-प्रदानमपि घोषितम् अस्ति । सहैव त्रणितेभ्यः जनेभ्यः पञ्चाशत् रूप्यकाणां साहाय्यराशिः प्रदास्यते । प्रधानमन्त्रिणा केरलराज्यस्य मुख्यमन्त्रिणा पिन्नरई-विजयन् इत्यनेन सह सम्भाष्य सर्व-विध-साहाय्य-प्रदानम् आश्वासितम् अस्ति ।

झारखण्ड:-रेलदुर्घटना

झारखंड-राज्ये हावड़ा-मुंबई-रेलयान-दुर्घटनायाः अनन्तरं जनानां सुरक्षोद्धारकार्यं सम्पन्नम् अस्ति। ध्यातव्यम् अस्ति यत् चक्रधरपुर-रेल-मंडलस्य पोढोबेड़ा-ग्रामं निकषा बाराबाम्बो-खरसावा-रेल-स्थासनयोः मध्ये अद्य प्रातः हावड़ा-मुंबई-मेल-रेलयानस्य अष्टादश शायिकाः रेलपट्टिका-तः अवतीर्णाः येन यात्रि-द्वयं पञ्चतां प्राप्तं चतुर्विंशति-यात्रि-जनाश्च व्रणिताः अभवन्। व्रणिताः जनाः चिकित्सालयेषु उपचाराधीनाः सन्ति ।

राष्ट्रिय-मानवाधिकार-आयोग-अधिसूचना

राष्ट्रिय-मानवाधिकार-आयोगेन दिल्लीयां जले मग्नता कारणेन मृतकस्य छात्रत्रयस्य प्रकरणे दिल्लीयाः मुख्य-सचिवाय , दिल्लीरक्षिबल-आयुक्ताय , दिल्ली-नगर-निगम-आयुक्ताय च अधिसूचना प्रख्यापिता अस्ति । आयोगेन इमे सर्वे सप्ताह-द्वयाभ्यन्तरे विस्तृत-प्रतिवेदन-प्रदानार्थं विनिर्दिष्टाः सन्ति । आयोगेन दिल्लीयाः मुख्यसचिवाय इदमपि प्रोक्तम् अस्ति यत् सः समस्त-दिल्लीयां निर्धारित-मानदण्डानाम् उल्लङ्घन-पूर्वकं सञ्चाल्यमानानां कोचिंग-सेन्टर इति शिक्षण-संस्थानानां यथोचित-संख्यायाः ज्ञानार्थं गहनं सर्वेक्षणं कारयेत् । आयोगेन प्रोक्तं यत् एतादृशानां शिक्षण-संस्थानानां समग्रं विवरणं तानि विरुध्य प्रस्तुत-लम्बित-संस्तुतीनां, विभाग-द्वारा विहित कार्याचरणानां च विस्तृतं विवरणम् आयोगाय उपपादितं भवेत् ।

असमराज्यपालः-शपथवचनम्

असम-राज्ये अद्य लक्ष्मण-प्रसाद-आचार्यः राज्यस्य नूतन-राज्यपालत्वेन शपथ-वचनं स्वीकृतवान्। गौहाटी-उच्च-न्यायालयस्य मुख्य-न्यायाधीशेन न्यायमूर्तिना विजय-विश्वोई-वर्येण तस्मै नूतन-राज्यपालत्वेन शपथवचनं कारितम् । अस्मिन् शपथ-समारोहे मुख्यमन्त्री हिमन्त-विश्व-सरमा अन्ये च मन्त्रिणः अपि उपस्थिताः आसन् । ध्येयम् अस्ति यत् आचार्येण अतः पूर्वं सिक्किम-राज्यस्य राज्यपालत्वेन सेवाः प्रदत्ताः आसन् ।

लोकसभा-वित्तसङ्कल्पनाचर्चा

लोकसभायाम् अद्य ऐषमः साधारण-वित्त-सङ्कल्पना-पत्रके चर्चा समारब्धा । वित्त-मन्त्री-निर्मला-सीता-रामन् सायंतने परिचर्चायाः प्रत्युत्तरं दातुम् अर्हति । चर्चायां भागं भजन् भाजपादलस्य दवेन्द्रसिंहः प्रोक्तवान् यत् वित्त-सङ्कल्पनेयं राष्ट्रं समावेशितापूर्णं विकासं प्रति नेष्यति । अमुना प्रोक्तं यत् प्रशासनं कृषकाणां कल्याणार्थं प्रतिबद्धम् अस्ति । केन्द्रीय-

वित्तसङ्कल्पनायां कृषिक्षेत्राय विशेषं ध्यानं दत्तम् अस्ति । तत्रैव समाजवादीपार्टीति दलस्य अखिलेशयादवः उक्तवान् यत् वित्तसङ्कल्पनायां जीविकाहीनतायाः विषये , ग्राम्यक्षेत्राणां विकासविषये च ध्यानं नैव दत्तम् अस्ति । वार्ता-प्राप्तिं यावत् चर्चा अग्रेऽपि प्रवर्तते स्म ।

क्रिकेट-भारत-श्रीलङ्का

श्रीलङ्का-देशे आयोज्यमाणायां स्पर्धा-त्रयात्मिकायां विंशतिं प्रति विंशतिः क्रिकेट-शृङ्खलायां भारतं अद्य सायं सप्तवादने आयोजक-दलं विरुध्य तृतीयम् अन्तिमं च स्पर्धां स्पर्धितुं सुसज्जम् अस्ति । एषा स्पर्धा पल्लेकेले-अन्ताराष्ट्रिय-क्रिकेट-प्राङ्गणे भविष्यति । भारतेन पूर्वमेव स्पर्धाद्वयीं विजित्य शृङ्खला स्वायत्ती-कृता अस्ति ।

॥ इति वार्ताः॥